

ಕನ್ನಡ ಪರಂಪರೆ, ಸಂಸ್ಕೃತಿಯನ್ನು ಸಂರಕ್ಷಿಸಬೇಕು. ಇದಕ್ಕೆ ಬೇಕಾದಂತಹ ವಾತಾವರಣವನ್ನು ಸೃಷ್ಟಿ ಮಾಡುವುದು ಕನ್ನಡ ಸಾಹಿತ್ಯ ಪರಿಷತ್ತಿನ ಕೆಲಸ.

ಕರ್ನಾಟಕ ಏಕೀಕರಣಗೊಂಡು ಆರೇಳು ದಶಕ ಸಂದರೂ ಆರಂಭದ ಸಮಸ್ಯೆಗಳು ಇನ್ನೂ ಜೀವಂತವಾಗಿವೆ. ನನಗೆ ಒಮ್ಮೊಮ್ಮೆ ರಾಜಕೀಯ ವ್ಯವಸ್ಥೆಯಲ್ಲಿ ಸಮಸ್ಯೆಗಳನ್ನು ಜೀವಂತವಾಗಿ ಇಟ್ಟಿದ್ದರೆ ಮಾತ್ರ ತಮ್ಮ ಅಸ್ತಿತ್ವ ಎಂದು ತಿಳಿದುಕೊಂಡಿದ್ದಾರೋ ಏನೋ ಅನ್ನಿಸುತ್ತದೆ. ಇಂದು ಶಿಕ್ಷಣ ಮಾಧ್ಯಮ ಸಮಸ್ಯೆ, ಗಡಿ ನೆಲದ ಸಮಸ್ಯೆ ಮತ್ತೆ ಮತ್ತೆ ಮರುಕಳಿಸುತ್ತದೆ. ವಲಸೆ ಸಮಸ್ಯೆ ದೊಡ್ಡದಾಗಿದೆ. ಕೇಂದ್ರ ಮತ್ತು ರಾಜ್ಯದ ನಡುವಿನ ಸಂಬಂಧದಲ್ಲಿನ ಸಮಸ್ಯೆಗಳು ಹಾಗೆಯೇ ಉಳಿದುಕೊಂಡಿವೆ. ಇಂತಹ ವಾತಾವರಣದಲ್ಲಿ ಸ್ಥಳೀಯರಿಗೆ ಉದ್ಯೋಗ ಅವಕಾಶಗಳ ಕೊರತೆ ದೊಡ್ಡದಾಗಿ ಕಾಡುತ್ತಿದೆ. ಈ ಎಲ್ಲದರ ಪರಿಹಾರ ಕಂಡುಕೊಳ್ಳುವ ಕಡೆ ಗಂಭೀರವಾಗಿ ಗಮನ ಕೊಡಬೇಕು ಎನ್ನುವುದನ್ನೇ ನಾನು ವೇದಿಕೆ ಮೂಲಕ ಮನವಿ ಮಾಡಿಕೊಳ್ಳುತ್ತೇನೆ.



◆ ಭಾಷಾ ಸ್ವೀಕರಣ ಮತ್ತು ಪಾರಿಭಾಷಿಕ ಪದ ಬಳಕೆಯಲ್ಲಿ ಏಕರೂಪತೆ ಕಾಣುತ್ತಿಲ್ಲ. ಈ ಹಿನ್ನೆಲೆಯಲ್ಲಿ 'ಸರಿಗನ್ನಡ' ರೂಪಿಸಲು ಒಂದು ನಿರ್ದಿಷ್ಟ ಘಟಕ ಸ್ಥಾಪಿಸಬೇಕೆ? ಅದನ್ನು ಮಾಡುವುದಾದರೆ ಯಾರು? ಹೇಗೆ ಮಾಡಬೇಕು? ಅದರ ನಿರ್ವಹಣೆ ಹೇಗಿರಬೇಕು?

ಅನೇಕರು ಕನ್ನಡಕ್ಕೆ ಕುತ್ತು ಬಂದಿದೆ ಎಂದೂ ಹೇಳುತ್ತಾರೆ. ಕನ್ನಡ ಭಾಷೆಗೆ ಯಾವ ಕುತ್ತೂ ಬರಲು ಸಾಧ್ಯ ಇಲ್ಲ. ಅದು ಸಾವಿರಾರು ವರ್ಷದ ಚರಿತ್ರೆಯನ್ನು ಹೊಂದಿದೆ. ಇತ್ತೀಚೆಗೆ ಅನ್ಯ ಭಾಷಿಕರು ಕರ್ನಾಟಕದಲ್ಲಿ ನೆಲೆಸುತ್ತಿದ್ದಾರೆ. ಅದರಿಂದ ಕನ್ನಡ ಕಲಬೆರಕೆ ಆಗಿದೆ. ಅನೇಕ ಶಬ್ದಗಳು ಸೇರಿವೆ. ಇದರಿಂದ ಭಾಷೆ ಶ್ರೀಮಂತವಾಗುತ್ತದೆ ಎನ್ನುವುದು ನಿಜ. ಅರ್ಥ ಸಂವಹನ ಬಹಳ ಮುಖ್ಯ. ಶುದ್ಧ ರೂಪ ಅಗತ್ಯ. ಯಾವುದೇ ಭಾಷೆ ಪರಿಶುದ್ಧತೆ ಉಳಿಸಿಕೊಳ್ಳಬೇಕು. ಅಪರಿಚಿತ ಪದ ಪ್ರಯೋಗಗಳಿಗೆ ಸರಿ ರೂಪವನ್ನು ಸಾಹಿತಿಗಳು, ವಿದ್ವಾಂಸರು ನೀಡಬೇಕು. ಈ ಭಾಷಾಶುದ್ಧಿ ಕೆಲಸವನ್ನು ಸರ್ಕಾರ ಮಾಡಲು ಆಗುವುದಿಲ್ಲ. ಅದನ್ನು ಲೇಖಕರೇ ಸರಿಪಡಿಸಬೇಕು. ಪಾರಿಭಾಷಿಕ ಶಬ್ದಗಳನ್ನು ಒಬ್ಬೊಬ್ಬರು ಒಂದೊಂದು ರೀತಿ ಅರ್ಥೈಸುವ ಸಂಭವ ಇದೆ. ಅಂತಹ ಸಂದರ್ಭದಲ್ಲಿ ಓದುಗನಿಗೆ ಸಂಗತಿ ತಲುಪದೇ ಇರಬಹುದು, ಈ ಬಗ್ಗೆ ಬರಹಗಾರರು ಎಚ್ಚರವಹಿಸಬೇಕು. ಓದುಗ ಕೂಡ ತನ್ನ ಅನುಭವದ ಮೇಲೆ ಅರ್ಥಮಾಡಿಕೊಳ್ಳುತ್ತಾನೆ.

◆ ವಿಶ್ವವಿದ್ಯಾಲಯಗಳ ಸದ್ಯದ ಸಂಶೋಧನೆಗಳು ಹಳೆ ತಪ್ಪಿವೆ ಎನ್ನುವ ಮಾತು ಕೇಳಿಬರುತ್ತಿದೆ. ಸಂಶೋಧನೆಯ ತತ್ವಗಳಿಗೆ ಬದ್ಧವಾಗಿ ಅಧ್ಯಯನ ಮತ್ತು ಕ್ಷೇತ್ರಕಾರ್ಯ ಮಾಡುವಂತೆ ನೀತಿಯನ್ನು ನಿರೂಪಿಸುವುದು ಅಗತ್ಯವೇ?

ಸಂಶೋಧನೆಯನ್ನು ಆಕರ್ಷಣೀಯ ಮಾಡಲು ಏನು ಮಾಡಬೇಕು?

ಖಂಡಿತ ಸಂಶೋಧನೆ ಮೊದಲಿನಂತೆ ಗಂಭೀರ ನೆಲೆಯಲ್ಲಿ ನಡೆಯುತ್ತಿಲ್ಲ ಎಂದು ಅನ್ನಿಸುತ್ತದೆ. ವಾಸ್ತವದಲ್ಲಿ ಸಂಶೋಧನೆಯಲ್ಲಿ ಕ್ಷೇತ್ರಕಾರ್ಯ ತುಂಬ ಮುಖ್ಯ. ಮುದ್ರಿತ ಗ್ರಂಥವನ್ನೇ ಆಧಾರವಾಗಿ ಇಟ್ಟುಕೊಂಡು ಸಂಶೋಧನೆ ನಡೆಸಬಹುದು. ಆದರೂ ಅಧ್ಯಯನಗಳು ಕ್ಷೇತ್ರಕಾರ್ಯದ ಮೂಲಕ ನಡೆಯಬೇಕು. ಹೆಚ್ಚಿನ ಸಂದರ್ಭದಲ್ಲಿ ಅದು ಆಗುತ್ತಿಲ್ಲ. ಸಂಶೋಧನೆಗೆ ಬೇಕಾದ ಸೂತ್ರಗಳನ್ನು ಹಿರಿಯ ಸಂಶೋಧಕರು ರೂಪಿಸಿದ್ದಾರೆ. ಅದನ್ನು ಇವತ್ತಿನ ಸಂಶೋಧಕರು ಅನುಸರಿಸಬೇಕು. ವಿಶ್ವವಿದ್ಯಾಲಯಗಳಲ್ಲಿ ಸಂಶೋಧನಾ ವಿಭಾಗಗಳಲ್ಲಿ ದೀಕ್ಷಿತ್, ಚಿದಾನಂದ ಮೂರ್ತಿ, ಕಲಬುರ್ಗಿ ಅವರ ಗಂಭೀರತೆ ಮತ್ತು ಸೂಕ್ಷ್ಮತೆ ಕಾಣುತ್ತಿಲ್ಲ. ಸಂಶೋಧನೆ ಎಂದರೆ ಸತ್ಯದ ಆವಿಷ್ಕಾರ. ದುರದೃಷ್ಟಿ ಎಂದರೆ, ಸಂಶೋಧಕ ತನ್ನ ವಿಚಾರಗಳನ್ನು ಪ್ರಸ್ತುತ ಮಾಡುತ್ತಿದ್ದಾನೆ.



ಅದು ಸಲ್ಲದು. ಸತ್ಯಕ್ಕೆ ಅಪಚಾರ ಮಾಡುವುದು ಸಂಶೋಧನೆ ಆಗಲಾರದು. ಆಸಕ್ತಿ ಇರುವ ಸಂಶೋಧನಾರ್ಥಿಗಳು ಒಳ್ಳೆಯ ಕೆಲಸ ಮಾಡುತ್ತಿದ್ದಾರೆ. ಅವರಿಗೆ ಮಾರ್ಗದರ್ಶನ ಮುಖ್ಯ. ಸಂಶೋಧನೆ ಮಾರ್ಗದರ್ಶಕರನ್ನೂ ಅವಲಂಬಿಸಿದೆ. ಗಂಭೀರ ಸಂಶೋಧನೆ ಮಾಡುತ್ತಾ ಹೊಸ ವಿಷಯಗಳು ಹೊರಬರುತ್ತವೆ. ಅದರಿಂದ ಸಂಶೋಧಕರಿಗೂ ಕುತೂಹಲ ಕೆರಳುತ್ತದೆ. ಇಲ್ಲಿ ಸಂಶೋಧಕರದೇ ಜವಾಬ್ದಾರಿ ಹೆಚ್ಚು. ಯಾರೋ ರೂಪು ರೇಖೆ ಹಾಕಿದರೆ ಪ್ರಯೋಜನ ಇಲ್ಲ.

◆ ಉದ್ಯೋಗ-ಆರ್ಥಿಕ ಬೆಳವಣಿಗೆ

ಕನ್ನಡಿಗನ ಆದ್ಯತೆ. ಅದಕ್ಕೆ ಕಸಾಪ ಹೇಗೆ ಸ್ಪಂದಿಸಬಹುದು?

ಕರ್ನಾಟಕದಲ್ಲಿ ಮಾತ್ರವಲ್ಲ, ವಿಶ್ವದ ಎಲ್ಲ ಕಡೆ ಉದ್ಯೋಗ ಸಮಸ್ಯೆ ಇದೆ. ಈ ವಿಷಯದಲ್ಲಿ ಸರ್ಕಾರಗಳು ಬದ್ಧತೆಯಿಂದ ನಡೆದುಕೊಳ್ಳಬೇಕು. ಅವು ಯೋಜಿತ ವ್ಯವಸ್ಥೆಯನ್ನು ಮಾಡುವ ಅಗತ್ಯ ಇದೆ. ಕರ್ನಾಟಕಕ್ಕೆ ಸಂಬಂಧಿಸಿ ಹೇಳುವುದಾದರೆ, ಇಲ್ಲಿ ವಲಸೆ ದೊಡ್ಡದಾಗಿದೆ. ಅನ್ಯಭಾಷಿಕರು ಹೆಚ್ಚಾಗಿ ಬರುತ್ತಿದ್ದಾರೆ. ಅಂತರರಾಜ್ಯ ವಲಸೆ ಸಂವಿಧಾನಬದ್ಧವಾಗಿದೆ. ಅದನ್ನು ತಪ್ಪಿಸಲು ಸಾಧ್ಯವಿಲ್ಲ. ಅನ್ಯರಾಜ್ಯದ ವಲಸಿಗರಿಂದ ಕನ್ನಡಿಗರಿಗೆ ಇಕ್ಕಟ್ಟು ಒದಗಿದೆ. ಈ ವಿಷಯದಲ್ಲಿ ಸರ್ಕಾರ 'ರಾಷ್ಟ್ರೀಯ ವಲಸೆ ನೀತಿ'ಯನ್ನು ಜಾರಿಗೆ ತರಬೇಕು. ರಾಷ್ಟ್ರೀಯ ಅಭಿವೃದ್ಧಿ ಮಂಡಳಿ ಕೂಡ ಈ ಬಗ್ಗೆ ಗಂಭೀರವಾಗಿ ಯೋಚಿಸಬೇಕು. ಅಂತರರಾಜ್ಯ ವಲಸೆ ನೀತಿಯನ್ನು ರಾಷ್ಟ್ರಮಟ್ಟದಲ್ಲೇ ರೂಪಿಸಬೇಕು. ಒಂದು ರಾಜ್ಯದಿಂದ ಮತ್ತೊಂದು ರಾಜ್ಯಕ್ಕೆ ಹೋದ ವ್ಯಕ್ತಿ ಅಲ್ಲಿನ ಸ್ಥಳೀಯ ಭಾಷೆಯನ್ನು ಕಲಿಯಲೇಬೇಕು ಎನ್ನುವ ನಿರ್ಬಂಧ ಇರಬೇಕು.